

आग्नेयः श्येनः। जातवेदा अग्निः। गायत्री।

प्र नूनं जातवेदसमश्वं हिनोत वाजिनम्। इदं नो बर्हिरासदे॥ १०.१८८.०१

इदम्- एतत्। नः- अस्माकम्। बर्हिः- दर्भासने चित्तासने वा। आसदे- उपवेष्टुम्। नूनम्- निश्चयेन। वाजिनम्- गतिमन्तम्। अश्वम्- प्राणभूतमग्निम्। जातवेदसम्- जातविद्यम्। प्र हिनोत- प्रावर्धयत ॥१॥

अस्य प्र जातवेदसो विप्रवीरस्य मीळुषः। महीमियर्मि सुष्टुतिम्॥ १०.१८८.०२

अस्य- एतस्य। विप्रवीरस्य- मेधावीरस्य। मीळुषः- आनन्दमयस्य। जातवेदसः- जातविद्यस्याग्नेः। महीम्- महान्तम्। सुष्टुतिम्- सुमन्त्रम्। प्र इयर्मि- प्रेरयामि ॥२॥

या रुचौ जातवेदसो देवत्रा हव्यवाहनीः। ताभिर्नो यज्ञमिन्वतु॥ १०.१८८.०३

देवत्रा- देवान् प्रति। याः। जातवेदसः- अग्नेः। हव्यवाहनीः रुचः- चरुपुरोडाशध्यानभावनादिहव्यवाहकद्युतयः सन्ति। ताभिः। नः- अस्माकम्। यज्ञम्। इन्वतु- देवान् प्रापयतु ॥३॥